



Gabra tal-ġurisprudenza

KONKLUŻJONIJIET TAL-AVUKAT ĠENERALI
BOT
ipprezentati fil-11 ta' Ġunju 2015¹

Kawża C-160/14

**João Filipe Ferreira da Silva e Brito et
vs
Estado português**

[talba għal deċiżjoni preliminari mressqa mill-Varas Cíveis de Lisboa (il-Portugall)]

“Approssimazzjoni tal-liġijiet — Trasferiment ta' impriża — Żamma tad-drittijiet tal-ħaddiema — Obbligu ta' rinviju għal deċiżjoni preliminari — Ksur tad-dritt tal-Unjoni imputabbli lil qorti nazzjonali li d-deċiżjonijiet tagħha ma jkunux suġġetti għal rimedju ġudizzjarju taht il-liġi nazzjonali — Leġiżlazzjoni nazzjonali li tissuġġetta d-dritt għal kumpens għad-dannu mgarrab minħabba tali ksur għall-kundizzjoni li l-ewwel tiġi annullata d-deċiżjoni li tkun ikkawżat dak id-dannu”

1. Din it-talba għal deċiżjoni preliminari tirrigwarda l-interpretazzjoni tal-Artikolu 1(1) tad-Direttiva 2001/23/KE tal-Kunsill, tat-12 ta' Marzu 2001, dwar l-approssimazzjoni tal-liġijiet tal-Istati Membri relatati mas-salvagwardja tad-drittijiet tal-impjegati fil-każ ta' trasferiment ta' impriża, negozji jew partijiet ta' impriża jew negozji², kif ukoll it-tielet paragrafu tal-Artikolu 267 TFUE u l-ġurisprudenza tal-Qorti tal-Ġustizzja relatata mar-responsabbiltà tal-Istati minħabba ksur tad-dritt tal-Unjoni.

2. Id-domandi li saru mill-Varas Cíveis de Lisboa (il-Portugall) tqajmu fil-kuntest ta' kawża għad-danni mressqa minn Ferreira da Silva e Brito kif ukoll minn rikorrenti oħrajn kontra l-Estado português, ibbażata fuq allegat ksur tad-dritt tal-Unjoni imputabbli lis-Supremo Tribunal de Justiça.

3. L-eżami tal-ewwel domanda ser iwassalna biex ninterpretaw, fid-dawl ta' ċirkustanzi tat-tilwima fil-kawża prinċipali, il-kunċett ta' “trasferiment ta' negozju”, fis-sens tal-Artikolu 1(1) tad-Direttiva. Jiena ser nikkonkludi, għall-kuntrarju tas-soluzzjoni deċiża mis-Supremo Tribunal de Justiça, li din id-dispożizzjoni għandha tiġi interpretata fis-sens li l-kunċett ta' trasferiment ta' negozju jkopri sitwazzjoni li fiha impriża attiva fis-suq tat-titjiriet tiġi stralċata b'deċiżjoni tal-azzjonist maġġoritarju tagħha, li jkun huwa stess impriża attiva fis-settur tal-avjazzjoni u li, fil-kuntest tal-likwidazzjoni tal-ewwel impriża:

- jieħu post il-kumpannija stralċata fil-kuntratti ta' kiri ta' ajruplani u fil-kuntratti tat-titjiriet ċarter għaddejnin mal-operaturi turistiċi;
- iwettaq attivitajiet li qabel kienu jitwettqu mill-kumpannija likwidata;
- jerga' jdaħħal ċerti ħaddiema li sadakinhar kienu ssekondati mal-kumpannija likwidata u jagħtihom l-istess funzjonijiet, u

1 — Lingwa oriġinali: il-Franċiż.

2 — ĠU L 82, p. 16, iktar 'il quddiem id-“direttiva”.

— jieħu xi tagħmir żgħir tal-kumpannija stralċata.

4. Wara, ser nagħti, fil-kuntest tal-analiżi tat-tieni domanda, ir-raġunijiet għal xiex it-tielet paragrafu tal-Artikolu 267 TFUE għandu jiġi interpretat fis-sens li qorti nazzjonali li d-deċiżjonijiet tagħha ma humiex sugġetti għal rimedju ġudizzjarju taħt il-liġi nazzjonali, bħas-Supremo Tribunal de Justiça, f'ċirkustanzi bħal dawk inkwistjoni fil-kawża prinċipali, kienet obligata li tressaq rinviju għal deċiżjoni preliminari quddiem il-Qorti tal-Ġustizzja.

5. Fl-aħħar nett, fil-kuntest tal-analiżi tat-tielet domanda, ser nispjega għalfejn, f'ċirkustanzi bħal dawk inkwistjoni fil-kawża prinċipali, id-dritt tal-Unjoni, u b'mod partikolari l-ġurisprudenza li tirriżulta mis-sentenza Köbler³, għandu jkun interpretat fis-sens li jipprekludi sistema nazzjonali dwar ir-responsabbiltà tal-Istat li tissugġetta d-dritt għal kumpens għall-kundizzjoni li l-ewwel tiġi annullata d-deċiżjoni li tkun ikkawżat id-dannu.

I – Il-kuntest ġuridiku

A – *Id-dritt tal-Unjoni*

6. Id-direttiva kkodifikat id-Direttiva tal-Kunsill 77/187/KEE, tal-14 ta' Frar 1998, dwar l-approssimazzjoni tal-liġijiet tal-Istati Membri dwar is-salvagwardjar tad-drittijiet tal-impjegati f'każ ta' trasferimenti ta' impriża, kummerċ jew partijiet minn impriži jew kummerċ⁴, kif emendata bid-Direttiva tal-Kunsill 98/50/KE, tad-29 ta' Ġunju 1998⁵.

7. Skont il-premessa 8 tad-Direttiva:

“Il-konsiderazzjonijiet ta' sigurtà u trasparenza legali kienu jeħtiegu li l-kunċett legali ta' trasferiment għandu jiġi ċċarat fid-dawl tal-ġurisprudenza tal-Qorti tal-Ġustizzja. Din il-kjarifika ma biddlitx il-kamp ta' applikazzjoni tad-Direttiva 77/187/KEE skont kif interpretat mill-Qorti tal-Ġustizzja.”

8. L-Artikolu 1(1)(a) u (b) tad-Direttiva jipprovdu:

- “a) Din id-Direttiva għandha tapplika għal kull trasferiment ta' impriża, negozju jew parti minn impriża jew negozju lil persuna oħra li timpjiegja bhala riżultat ta' trasferiment jew inkorporazzjoni legali.
- b) Bla ħsara għas-subparagrafu (a) u għad-disposizzjonijiet li ġejjin ta' dan l-Artikolu, ikun hemm trasferiment fis-sens ta' din id-Direttiva meta jkun hemm trasferiment ta' xi entità ekonomika li żżomm l-identità tagħha, jigifieri għaqda organizzata ta' riżorsi bl-objettiv li twettaq attività ekonomika, kemm jekk l-attività hija ċentrali jew anċillari kemm jekk le.”

9. L-ewwel subparagrafu tal-Artikolu 3(1) tad-Direttiva jipprovdi:

“Id-drittijiet u l-obbligi ta' min jagħmel it-trasferiment ikkawżati minn kuntratt ta' mpjeg jew minn relazzjoni ta' mpjeg eżistenti fid-data tat-trasferiment għandhom, minhabba dan it-trasferiment, jiġu trasferiti lil min lilu jsir it-trasferiment.”

3 — C-224/01, EU:C:2003:513.

4 — ĠU L 61, p. 26.

5 — ĠU L 201, p. 88.

B – *Id-dritt Portugiż*

10. L-Artikolu 13 tas-sistema ta' responsabbiltà ċivili mhux kuntrattwali tal-Istat u ta' entitajiet pubbliċi oħrajn⁶, adottata bil-Liġi Nru 67/2007 (Lei que aprova o Regime da Responsabilidade Civil Extracontractual do Estado e Demais Entidades Públicas), tal-31 ta' Diċembru 2007⁷, kif emendata bil-Liġi Nru 31/2008, tas-17 ta' Lulju 2008⁸, jipprovdi dan li ġej:

“1. Mingħajr preġudizzju għas-sitwazzjonijiet ta' kundanna kriminali ingusta u ta' każda mhux iġġustifikata tal-libertà, l-Istat huwa ċivilment responsabbli għad-danni li jirriżultaw minn deċiżjonijiet ġudizzjarji manifestament mhux kostituzzjonali jew illegali jew mhux iġġustifikati minhabba żball manifest ta' evalwazzjoni taċ-ċirkustanzi fattwali.

2. It-talba għal kumpens għandha tkun ibbażata fuq l-annullament minn qabel tad-deċiżjoni li kkawżat ħsara mill-qorti kompetenti.”

II – **Il-fatti tal-kawża prinċipali u d-domandi preliminari**

11. Fid-19 ta' Frar 1993, Air Atlantis SA (iktar 'il quddiem “AIA”), stabbilita fl-1985 u attiva fis-settur tat-trasport bl-ajru mhux regolari (titjiriet ċarter), ġiet stralċata. F'dan il-kuntest, ir-rikorrenti fil-kawża prinċipali ġew sugġetti għal tkeċċija kollettiva.

12. Mill-1 ta' Mejju 1993, il-kumpannija Transportes Aéreos Portugueses (iktar 'il quddiem “TAP”), li kienet l-azzjonista ewlenija ta' AIA, bdiet topera parti mit-titjiriet li AIA kienet impenjat ruħha li twettaq għall-perijodu bejn l-1 ta' Mejju u l-31 ta' Ottubru 1993. TAP għamlet ukoll ċertu numru ta' titjiriet ċarter, suq li ma kinitx attiva fih sa dakinhar, peress li dawn qabel kienu rotot koperti minn AIA. Għal dan il-għan, TAP użat parti mit-tagħmir li AIA kienet tuża għall-attivitajiet tagħha, b'mod partikolari erba' ajruplani. TAP assumiet ukoll il-ħlas tal-kirjiet korrispondenti għall-kuntratti ta' kiri relatati u ħadet it-tagħmir tal-uffiċċju li AIA kellha u li kienet tuża fil-bini tagħha ta' Lisbona (il-Portugall) u ta' Faro (il-Portugall) kif ukoll oġġetti materjali oħrajn. Barra minn hekk, TAP impjegat magħha ċerti haddiema li qabel kienu jaħdmu ma' AIA.

13. Sussegwentement, ir-rikorrenti fil-kawża prinċipali ressqu kawża quddiem it-tribunal de trabalho de Lisboa (Tribunal Industrijali ta' Lisbona) kontra din it-tkeċċija kollettiva waqt li talbu li jiddaħhlu jaħdmu mill-ġdid ma' TAP u li jithallsu remunerazzjonijiet.

14. Permezz tas-sentenza tat-tribunal de trabalho de Lisboa mogħtija fis-6 ta' Frar 2007, l-azzjoni ppreżentata kontra t-tkeċċija kollettiva ġiet parzjalment ikkonfermata, billi l-istess tribunal ordna li r-rikorrenti fil-kawża prinċipali jerġgħu jiddaħhlu fil-kategoriji ta' xogħol korrispondenti kif ukoll il-ħlas ta' kumpens. Insostenn tas-sentenza tiegħu, it-tribunal de trabalho de Lisboa kkunsidra li, f'dan il-każ, kien hemm trasferiment ta' negozju, tal-inqas parzjalment, peress li l-identità tan-negozju nżammet u l-attivitajiet tiegħu tkomplew, filwaqt li TAP ħadet post il-persuna li timpjega preċedenti fil-kuntratti tax-xogħol.

15. Din is-sentenza ġiet appellata quddiem it-Tribunal da Relação de Lisboa (Qorti tal-Appell ta' Lisbona) li, fis-sentenza tiegħu tas-16 ta' Jannar 2008, annulla s-sentenza mogħtija fl-ewwel istanza, inkwantu din kienet ikkundannat lil TAP biex terġa' ddaħhal jaħdmu lir-rikorrenti fil-kawża prinċipali u tħallashom kumpens, billi kkonkluda li kien skada d-dritt ta' azzjoni kontra t-tkeċċija kollettiva inkwistjoni u billi kkunsidra li ma kienx hemm trasferiment ta' negozju jew ta' parti bejn AIA u TAP.

6 — Iktar 'il quddiem is-“SRMKI”

7 — *Diário da República*, l-ewwel Serje, Nru 251, tal-31 ta' Diċembru 2007.

8 — *Diário da República*, l-ewwel Serje, Nru 137, tas-17 ta' Lulju 2008.

16. Ir-rikorrenti fil-kawża prinċipali ressuq appell ta' kassazzjoni quddiem is-Supremo Tribunal de Justiça li, fis-sentenza tiegħu tal-25 ta' Frar 2009, iddeċieda li t-tkeċċija kollettiva ma kienet ivvizzjata b'ebda illegalità. L-istess qorti osservat, waqt li tenniet l-argument żviluppat mit-Tribunal da Relação de Lisboa, li ma huwiex biżżejjed li attività kummerċjali “semplċiment titkomplu” biex wiehed jikkonkludi li sar trasferiment ta' negozju, peress li jeħtieg ukoll li tinzamm l-identità tan-negozju. Izda f'dan il-każ, meta TAP operat it-titjiriet matul is-sajf tas-sena 1993, hija ma użatx “entità” bl-istess identità bħall-“entità” li qabel kienet tappartjeni lil AIA, izda użat l-istrument ta' intervent tagħha stess fis-suq inkwistjoni, jiġifieri l-kumpannija tagħha stess. Skont is-Supremo Tribunal de Justiça, fin-nuqqas ta' identità bejn iż-żewġ “entitajiet”, ma jistax jitqies li kien hemm trasferiment ta' negozju.

17. Fir-rigward tad-dritt tal-Unjoni, is-Supremo Tribunal de Justiça nnota li l-Qorti tal-Ġustizzja, iffaċċjata b'sitwazzjonijiet li fihom impriża kompliet attivitajiet li sadakinhar kienu jitwettqu minn impriża oħra, kienet iddeċidiet li din is-“sempliċi ċirkustanza” ma twassalx għall-konklużjoni li seħħ trasferiment ta' entità ekonomika, inkwantu “entità ma tistax tiġi ridotta għall-attività li hija twettaq”⁹.

18. Meta wħud mir-rikorrenti fil-kawża prinċipali kienu talbu lis-Supremo Tribunal de Justiça biex jipprezenta rinviju għal deċiżjoni preliminari quddiem il-Qorti tal-Ġustizzja, dan tal-aħħar irrimarka li “[l]-obbligu ta' rinviju għal deċiżjoni preliminari, li jaqa' fuq il-qrati nazzjonali li d-deċiżjonijiet tagħhom ma humiex sugġetti għal rimedju ġudizzjarju taħt il-liġi nazzjonali, jeżisti biss meta dawn l-istess qrati jikkunsidraw li r-rikors għad-dritt [tal-Unjoni] huwa meħtieg biex tiġi deċiża l-kwistjoni pendenti quddiemhom u, barra minn hekk, meta tqum kwistjoni ta' interpretazzjoni ta' dan id-dritt”.

19. Is-Supremo Tribunal de Justiça kkunsidra wkoll li “l-Qorti nnifisha rrikonoxxiet espressament li 'l-applikazzjoni korretta tad-dritt [tal-Unjoni] tista' tkun meħtiega b'mod tant evidenti li ma thalli ebda dubju raġonevoli dwar kif għandha tiġi rizzolta l-kwistjoni', u għalhekk teskludi wkoll f'din l-ipotezi l-obbligu ta' rinviju għal deċiżjoni preliminari. Madankollu, fid-dawl tal-kontenut tad-[dispożizzjonijiet tad-dritt tal-Unjoni] iċċitati [mir-rikorrenti fil-kawża prinċipali], minhabba l-interpretazzjoni li nghatat mill-Qorti tal-Ġustizzja [...] lil dawn tal-aħħar u minhabba l-elementi tal-każ [...] li ġew ikkunsidrati [...], ma hemm l-ebda dubju rilevanti fl-interpretazzjoni li teħteg li jsir rinviju għal deċiżjoni preliminari”.

20. Is-Supremo Tribunal de Justiça enfasizza, barra minn hekk, li “l-Qorti tal-Ġustizzja [kienet] żviluppat ġurisprudenza stabbilita dwar il-kwistjoni tal-interpretazzjoni tar-regoli [tad-dritt tal-Unjoni] dwar it-‘trasferiment tan-negozju’, minhabba li d-[...] Direttiva [...] tittraduċi diġà l-konsolidazzjoni tal-kunċetti li fiha skont din il-ġurisprudenza u minhabba li dawn issa huma ċari f'termini ta' interpretazzjoni ġudizzjarja (Komunitarja kif ukoll nazzjonali), li jimplika li f'dan il-każ mhux meħtieg li tiġi kkonsultata minn qabel il-Qorti tal-Ġustizzja”.

21. Ir-rikorrenti fil-kawża prinċipali għalhekk ipprezentaw azzjoni għal responsabbiltà ċivili mhux kuntrattwali kontra l-Estado portugwês bl-għan li dan tal-aħħar jiġi kkundannat jagħti kumpens għal ċerti danni patrimonjali kkawżati. Insostenn tar-rikors tagħhom, huma sostnew li s-sentenza tas-Supremo Tribunal de Justiça hija manifestament illegali, peress li tinkludi interpretazzjoni żbaljata tal-kunċett ta' trasferiment ta' negozju skont it-tifsira mogħtija fid-Direttiva u peress li din il-qorti kisret l-obbligu tagħha li turrinvija lill-Qorti tal-Ġustizzja d-domandi ta' interpretazzjoni rilevanti tad-dritt tal-Unjoni.

22. L-Estado portugwês isostni li, skont l-Artikolu 13(2) tas-SRMKI, it-talba għall-kumpens għandha tkun ibbażata fuq l-annullament minn qabel tad-deċiżjoni dannuża mill-qorti kompetenti, filwaqt li jfakkar li, billi s-sentenza tas-Supremo Tribunal de Justiça ma ġietx annullata, ma hemmx lok li jiġthallas il-kumpens mitlub.

⁹ — Is-Supremo Tribunal de Justiça jirreferi, f'dan ir-rigward, għall-punt 15 tas-sentenza Süzen (C-13/95, EU:C:1997:141).

23. Il-qorti tar-rinviju tispjega li huwa importanti li wiehed ikun jaf jekk is-sentenza mogħtija mis-Supremo Tribunal de Justiça hijiex manifestament illegali inkwantu interpretat b'mod żbaljat il-kunċett ta' "trasferiment ta' negozju", fid-dawl tad-Direttiva u tal-fatti li kellu quddiemu. Barra minn hekk, huwa importanti li wiehed ikun jaf jekk is-Supremo Tribunal de Justiça kellux l-obbligu li jagħmel ir-rinviju għal deċiżjoni preliminari kif mitlub.

24. Kien f'dawn iċ-ċirkustanzi li l-Varas Cível de Lisboa ddeċidiet li tissospendi l-proċeduri u li tagħmel lill-Qorti tal-Ġustizzja d-domandi preliminari li ġejjin:

- “1) Id-Direttiva [...], b'mod partikolari l-Artikolu 1(1) [tagħha], għandu jiġi interpretat fis-sens li l-kunċett ta' "trasferiment ta' negozji" jinkludi sitwazzjoni fejn impriża attiva fis-suq tat-titjiriet ċarter hija stralċata permezz ta' deċiżjoni tal-azzjonist maġġoritarju tagħha, li huwa nnifsu huwa impriża attiva fis-settur tal-avjazzjoni u, fil-kuntest tal-istralċ, l-impriża parent:
 - tassumi l-pożizzjoni tal-kumpannija stralċata fil-kuntratti ta' kiri ta' ajruplani u fil-kuntratti ta' titjiriet ċarter li jkunu għadhom fis-seħħ ma' operaturi turistiċi;
 - tiżviluppa l-attività li qabel kienet tipprattika l-kumpannija stralċata;
 - terġa' timpjega ċerti haddiema li sa dak il-mument kienu tkeċċew mill-kumpannija stralċata u tqiegħdhom jeżerċitaw funzjonijiet identiċi;
 - tircievi tagħmir żgħir mill-kumpannija stralċata?
- 2) L-Artikolu 267 [...] TFUE għandu jiġi interpretat fis-sens li s-Supremo Tribunal de Justiça, fid-dawl tal-fatt deskritt fid-domanda preċedenti u l-fatt li l-qorti nazzjonali inferjuri li quddiemhom tressaq il-każ adottaw deċiżjonijiet kunfligġenti, kellu l-obbligu li jressaq rinviju għal deċiżjoni preliminari quddiem il-Qorti tal-Ġustizzja [...] dwar l-interpretazzjoni korretta tal-kunċett ta' "trasferiment ta' negozji" fis-sens tal-Artikolu 1(1) tad-Direttiva [...]?
- 3) Id-Dritt [tal-Unjoni] u, b'mod partikolari, il-prinċipji fformulati mill-Qorti tal-Ġustizzja [...] fis-sentenza Köbler (C-224/01, EU:C:2003:513) dwar ir-responsabbiltà tal-Istat għal danni kkawżati fuq l-individwi bis-saħħa ta' ksur tad-Dritt Komunitarju imwettaq minn organu gudzizzjarju nazzjonali li jiddeċiedi fl-aħħar istanza, jipprekludi l-applikazzjoni ta' regola nazzjonali li tirrikjedi bħala bażi għal talba għal kumpens kontra l-Istat ir-revoka minn qabel tad-deċiżjoni dannuża?”

III – L-analizi tiegħi

A – Dwar l-ewwel domanda

25. Permezz tal-ewwel domanda tagħha, il-qorti tar-rinviju tistaqsi jekk tikkostitwixxix "trasferiment ta' negozju", fis-sens tal-Artikolu 1(1) tad-Direttiva, sitwazzjoni fejn impriża attiva fis-suq tat-titjiriet ċarter tiġi stralċata permezz ta' deċiżjoni tal-azzjonist maġġoritarju tagħha, li jkun huwa stess impriża attiva fis-settur tal-avjazzjoni u li, fil-kuntest tal-istralċ tal-ewwel impriża:

- jassumi l-pożizzjoni tal-kumpannija stralċata fil-kuntratti ta' kiri ta' ajruplani u fil-kuntratti ta' titjiriet ċarter li jkunu għadhom fis-seħħ ma' operaturi turistiċi;
- jizviluppa l-attività li qabel kienet tipprattika l-kumpannija stralċata;

- jerġa' jimpjega ċerti haddiema li sa dak il-mument kienu tkeċċew mill-kumpannija stralċata u jqeghidhom jeżerċitaw funzjonijiet identiċi, u
- jirċievi tagħmir zgħir mill-kumpannija stralċata.

26. Kif jirriżulta mill-premessa 3 u mill-Artikolu 3 tagħha, id-Direttiva hija maħsuba biex tipproteġi lill-haddiema billi tiżgura li jinżammu d-drittijiet tagħhom f'każ ta' trasferiment ta' impriża¹⁰. F'dan ir-rigward, l-ewwel subparagrafu tal-Artikolu 3(1) tad-Direttiva jipprovdi li d-drittijiet u l-obbligi li jirriżultaw għaċ-ċedent minn kuntratt ta' impjieg jew relazzjoni ta' impjieg eżistenti fid-data ta' trasferiment ta' negozju għandhom, minhabba dan it-trasferiment, jiġu ttrasferiti liċ-ċessjonarju. Rigward l-Artikolu 4(1) tad-Direttiva, dan jipproteġi lill-haddiema kontra kull tkeċċija deċiża miċ-ċedent jew miċ-ċessjonarju unikament fuq il-bażi tat-trasferiment.

27. Skont l-Artikolu 1(1)(a) tagħha, id-Direttiva tapplika għal kull trasferiment ta' impriża, negozju jew parti minn impriża jew negozju lil persuna oħra li timpjega bħala riżultat ta' trasferiment jew fużjoni. Il-Qorti tal-Ġustizzja interpretat il-kunċett ta' ċessjoni konvenzjonali b'mod flessibbli sabiex tikseb l-għan tad-Direttiva li huwa li jiġu mharsa l-impjegati f'każ ta' trasferiment tal-impriża tagħhom¹¹. B'dan il-mod, hija tikkunsidra li din id-direttiva hija applikabbli f'kull ipoteżi ta' tibdil, fil-kuntest ta' relazzjonijiet kuntrattwali, tal-persuna fiżika jew ġuridika responsabbli mill-operazzjoni tal-impriża, li tikkuntratta l-obbligi tal-persuna li timpjega fil-konfront tal-impjegati tal-impriża¹².

28. Il-Qorti tal-Ġustizzja diġà kkunsidrat li d-Direttiva 77/187 kienet applikabbli għat-trasferiment bejn kumpanniji fi hdan l-istess grupp¹³.

29. Barra minn hekk, hija speċifikat il-kundizzjonijiet li fihom id-Direttiva 77/187 tapplika f'każ ta' trasferiment ta' impriża fi stat ta' likwidazzjoni ġudizzjarja jew volontarja. Għalhekk, għalkemm il-Qorti tal-Ġustizzja ddeċidiet, fis-sentenza tagħha Abels¹⁴, li din id-direttiva ma tapplikax għat-trasferiment ta' impriża, ta' negozju jew ta' parti ta' negozju fil-kuntest ta' proċedura ta' falliment¹⁵, min-naħa l-oħra hija ddeċidiet, fis-sentenza tagħha Dethier Équipement¹⁶, li l-imsemmija direttiva tapplika f'każ ta' trasferiment ta' impriża f'likwidazzjoni ġudizzjarja meta l-attività tal-impriża titkompli¹⁷. Fis-sentenza tagħha Europièces¹⁸, hija waslet għall-istess konklużjoni fir-rigward ta' impriża ttrasferita li kienet tinsab f'likwidazzjoni volontarja¹⁹.

30. Jirriżulta kemm mill-interpretazzjoni flessibbli li għandha ssir tal-kunċett ta' ċessjoni konvenzjonali kif ukoll mill-ġurisprudenza tal-Qorti tal-Ġustizzja speċifikament dwar l-ipoteżi ta' likwidazzjoni tal-entità mibjugħa li l-istralċ u l-likwidazzjoni ta' AIA jistgħu jikkostitwixxu "trasferiment ta' negozju", fis-sens tal-Artikolu 1(1)(a) tad-Direttiva.

31. It-trasferiment għandu, madankollu, jissodisfa l-kundizzjonijiet stabbiliti fl-Artikolu 1(1)(b) tad-Direttiva, jiġifieri irid ikun ta' entità ekonomika, iddefinita bħala "għaqda organizzata ta' riżorsi bl-objettiv li twettaq attività ekonomika, kemm jekk l-attività hija ċentrali jew anċillari kemm jekk le", li żżomm l-"identità" tagħha, wara t-trasferiment.

10 — Ara, b'mod partikolari, id-digriet Gimnasio Deportivo San Andrés (C-688/13, EU:C:2015:46, punt 34 u l-ġurisprudenza ċċitata).

11 — Ara, b'mod partikolari, is-sentenza Jouini *et* (C-458/05, EU:C:2007:512, punt 24 u l-ġurisprudenza ċċitata).

12 — Ara, b'mod partikolari, is-sentenza Amatori *et* (C-458/12, EU:C:2014:124, punt 29 u l-ġurisprudenza ċċitata).

13 — Ara, b'mod partikolari, is-sentenza Allen *et* (C-234/98, EU:C:1999:594, punti 17, 20 u 21).

14 — 135/83, EU:C:1985:55.

15 — Punt 30.

16 — C-319/94, EU:C:1998:99.

17 — Punt 32.

18 — C-399/96, EU:C:1998:532.

19 — Punt 35.

32. Biex tiġi stabbilita l-eżistenza ta' trasferiment ta' impriża, jehtieg għalhekk li l-kriterju deċiżiv għall-eżistenza ta' tali trasferiment jiġi ssodisfatt, jiġifieri li l-entità inkwistjoni żżomm l-identità tagħha wara li tkun ittiehdet mill-persuna ġdida li timpjega²⁰.

33. Sabiex jiġi ddeterminat jekk din il-kundizzjoni hijiex issodisfatta, għandhom jittiehdu inkunsiderazzjoni l-fatti kollha li jikkarakterizzaw it-tranzazzjoni inkwistjoni, fosthom, b'mod partikolari, it-tip ta' impriża jew negozju kkonċernat, it-trasferiment jew le ta' assi tangibbli, bħalma huma l-bini jew proprjetà, il-valur tal-elementi intangibbli fil-mument tat-trasferiment, it-tehid lura jew le tal-parti l-kbira tal-impjegati mill-principal il-ġdid, it-trasferiment jew le tal-klijentela, kif ukoll il-livell ta' xebh tal-attivitajiet eżerċitati qabel u wara t-trasferiment u t-tul ta' żmien ta' eventwali sospensjoni ta' dawn l-attivitajiet. Madankollu, dawn iċ-ċirkustanzi kollha huma sempliċement aspetti parzjali tal-evalwazzjoni globali li għandha ssir u għalhekk ma jistgħux jiġu kkunsidrati b'mod iżolat²¹.

34. Il-Qorti tal-Ġustizzja enfasizzat li l-qorti nazzjonali, fl-evalwazzjoni tagħha taċ-ċirkustanzi fattwali li jikkarakterizzaw it-tranzazzjoni inkwistjoni, għandha b'mod partikolari tikkunsidra t-tip ta' impriża jew negozju involut. Fil-fehma tagħha, jirriżulta li l-importanza rispettiva li għandhom jiġu attribwiti d-diversi kriterji tal-eżistenza ta' trasferiment fis-sens tad-Direttiva tvarja neċessarjament skont l-attività mwettqa, saħansitra l-metodi ta' produzzjoni jew ta' operat użati fl-impriża, fin-negozju jew fil-parti tan-negozju inkwistjoni²².

35. Id-diversi fatturi li jippermettu li jiġi vverifikat jekk l-entità inkwistjoni żżommx l-identità tagħha wara li tkun inxtrat mill-persuna ġdida li timpjega u sabiex b'hekk tikkwalifika bħala operazzjoni ta' "trasferiment", fis-sens tal-Artikolu 1(1) tad-Direttiva, għandhom għalhekk piż li jvarja skont it-tip ta' attività mwettqa mill-impriża inkwistjoni.

36. Huwa deċiżiv il-fatt li wiehed ikun jaf jekk l-entità inkwistjoni żżommx l-identità tagħha, li jirriżulta b'mod partikolari mill-eżistenza ta' trasferiment ta' attiv, tangibbli jew mhux tangibbli, sinjifikattiv, u mill-fatt li l-operat ta' din l-entità effettivament jtkompla jew jittiehed f'idejn il-persuna l-ġdida li timpjega għall-istess aktivitajiet jew għal aktivitajiet simili. Dawn iż-żewġ elementi huma prezenti f'dan il-każ.

37. Fir-rigward tat-trasferiment ta' attiv, tangibbli jew mhux tangibbli, sinjifikattiv, il-Qorti tal-Ġustizzja ċertament irrelevant li entità ekonomika tista', f'ċerti setturi, tiffunzjona mingħajr elementi bħal dawn, b'mod li ż-żamma tal-identità ta' entità bħal din lil hinn mit-tranzazzjoni involuta fiha ma tkunx tiddependi, loġikament, miċ-ċessjoni ta' dawn l-elementi²³.

38. Kif jirriżulta mill-ġurisprudenza tal-Qorti tal-Ġustizzja, hija madankollu storja differenti għall-impriži li joperaw f'setturi li jehtiegu l-użu ta' attiv sinjifikattiv. Dan huwa l-każ. pereżempju, fis-settur tat-trasport bil-karozzi tal-linja li jehtiegu impjanti u tagħmir sostanzjali. F'dan il-każ, il-Qorti tal-Ġustizzja kkunsidrat li l-assenza ta' trasferiment, mingħand il-proprjetarju ta' qabel lill-proprjetarju l-ġdid tal-kuntratt, tal-attiv tangibbli użat għall-operat tar-rotot tal-karozzi tal-linja kkonċernati, huwa fattur li għandu jitqies²⁴. Minn dan, il-Qorti tal-Ġustizzja kkonkludiet li, f'settur bħalma huwa dak tat-trasport pubbliku regolari bil-karozzi tal-linja, fejn l-elementi tangibbli jikkontribwixxu b'mod

20 — Ara, b'mod partikolari, is-sentenza *Amatori et* (C-458/12, EU:C:2014:124, punt 30 u l-ġurisprudenza ċċitata).

21 — Ara, b'mod partikolari, is-sentenzi *Spijkers* (24/85, EU:C:1986:127, punt 13); *Redmond Stichting* (C-29/91, EU:C:1992:220, punt 24); *Süzen* (C-13/95, EU:C:1997:141, punt 14), kif ukoll *Abler et* (C-340/01, EU:C:2003:629, punt 33).

22 — Ara, b'mod partikolari, is-sentenza *Liikenne* (C-172/99, EU:C:2001:59, punt 35 u l-ġurisprudenza ċċitata).

23 — *Ibidem* (punt 37 u l-ġurisprudenza ċċitata).

24 — *Ibidem* (punt 39 u l-ġurisprudenza ċċitata).

importanti għat-twettiq tal-attività, in-nuqqas ta' trasferiment flivell sinjifikattiv minghand il-proprjetarju ta' qabel lill-proprjetarju l-ġdid tal-kuntratt ta' tali elementi, li huma essenzjali għall-funzjonament tajjeb tal-entità, iwassal biex wiehed jikkunsidra li din tal-aħħar ma żammitx l-identità tagħha²⁵.

39. Jirriżulta minn din il-ġurisprudenza li, f'każ bħal dan inkwistjoni fil-kawża prinċipali, li jirrigwarda wkoll is-settur tat-trasport, it-trasferiment ta' attiv tangibbli sinjifikattiv għandu jitqies bħala element essenzjali biex wiehed jistabilixxi jekk hemmx "trasferiment ta' negozju", fis-sens tal-Artikolu 1(1) tad-Direttiva.

40. Fl-evalwazzjoni tagħha taċ-ċirkustanzi fattwali li jirrigwardaw it-tranzazzjoni inkwistjoni, il-qorti tar-rinviju għandha għalhekk tagħti importanza partikolari lill-fattur li jirriżulta miċ-ċessjoni tal-attiv tangibbli sinjifikattiv lil TAP.

41. F'dan ir-rigward, huwa stabbilit li TAP akkwistat il-kuntratti ta' kiri ta' erba' ajruplani li qabel kienu jintużaw minn AIA bħala parti mill-attività tagħha. Jirriżulta mir-registru li dan l-akkwist kien immotivat, b'mod partikolari, mix-xewqa ta' TAP li tinnewtralizza l-konsegwenzi finanzjarji negattivi li setgħu jirriżultaw mit-terminazzjoni bikrija ta' dawn il-kuntratti. Ir-raġunijiet għad-deċiżjoni ta' TAP li takkwista l-kuntratti ta' kiri ta' erba' ajruplani li sadakinhar kienu jintużaw minn AIA huma, madankollu, irrilevanti għall-finijiet tal-klassifikazzjoni ta' tranzazzjoni bħala "trasferiment", fis-sens tal-Artikolu 1(1) tad-Direttiva. Hija importanti biss il-konstatazzjoni oġġettiva li dawn il-kuntratti kienu effettivament ittrasferiti lil TAP meta AIA ġiet stralċata, u li TAP kompliet tuża l-ajruplani inkwistjoni.

42. Kif ġustament jindikaw ir-rikorrenti fil-kawża prinċipali, wiehed ma jistax jikkunsidra li, minhabba l-fatt li TAP hija azzjonist maġġoritarju u kreditur ewlieni ta' AIA, din hija libera li tiddisponi minn kumpannija tal-grupp tagħha u li takkwista l-attiv tagħha, mingħajr ma tassumi l-obbligi li jirriżultaw mid-Direttiva.

43. Huwa wkoll irrelevanti li l-ajruplani akkwistati minn TAP intużaw kemm għat-trasport skedat kif ukoll għat-trasport mhux skedat. Il-fattur importanti huwa li dawn l-ajruplani ntużaw, anki jekk parzjalment, bħala parti mill-attività ta' trasport mhux skedat ta' TAP, li hija l-issuktar ta' attività li kienet qabel żgurata minn AIA.

44. Barra minn hekk, il-fatt li l-ajruplani akkwistati kienu taħt skema ta' kiri ma jostakolax l-eżistenza ta' trasferiment ta' negozju minhabba li hija l-kontinwità tal-użu ta' dan l-attiv miċ-ċessjonarju li hija determinanti.

45. Fl-aħhar nett, lanqas il-fatt li l-ajruplani ġew irritornati meta ntemmu l-kuntratti ta' kiri, bejn is-sena 1998 u s-sena 2000, ma huwa rilevanti. Il-fattur importanti huwa li l-kuntratti kienu effettivament ittrasferiti u li l-ajruplani ntużaw effettivament minn TAP għal perjodu ta' żmien sinjifikattiv.

46. Jirriżulta mill-kunsiderazzjonijiet preċedenti li l-konstatazzjoni tal-qorti tar-rinviju, li TAP ħadet post il-kumpannija stralċata fil-kuntratti ta' kiri ta' ajruplani tikkostitwixxi indikazzjoni importanti tal-eżistenza ta' trasferiment ta' negozju peress li turi l-akkwist minn TAP ta' elementi ta' attiv essenzjali għall-issuktar tal-attività li qabel kienet imwettqa minn AIA.

47. Barra minn hekk, ta' min josserva wkoll li TAP akkwistat ukoll tagħmir żgħir minghand il-kumpannija stralċata, bħal tagħmir li jkun abbord u tagħmir tal-uffiċċju. Din hija indikazzjoni oħra tal-eżistenza ta' trasferiment ta' negozju.

25 — *Ibidem* (punt 42 u l-ġurisprudenza ċċitata).

48. Barra minn hekk, jirriżulta mill-proċess li TAP hadet post il-kumpannija stralċata fil-kuntratti tat-titjiriet ċarter li kienu għadhom fis-seħħ mal-operaturi turistiċi u għall-iżvilupp tal-attivitajiet imwettqa qabel minn din il-kumpannija. Madankollu, jirriżulta mill-ġurisprudenza tal-Qorti tal-Ġustizzja li t-trasferiment tal-klijentela huwa indikazzjoni rilevanti tal-eżistenza ta' trasferiment ta' negozju²⁶.

49. Is-Supremo Tribunal de Justiça jidher li jikkunsidra li l-fatt li TAP kienet awtorizzata topera fis-suq tat-titjiriet ċarter u li dan diġà għamlitu “minn żmien għal żmien” ma jindikax l-eżistenza ta' “trasferiment ta' negozju”, fis-sens tad-Direttiva. Madankollu, jien naqbel mal-fehma tar-rikorrenti fil-kawża prinċipali li l-fatt li impriza hija diġà attiva jew tista' tkun attiva f'suq partikolari ma jzommhiex milli tissokta attivitajiet simili mwettqa minn kumpannija oħra li, sadanittant, ġiet stralċata, billi testendi għalhekk l-attivitajiet tagħha.

50. Rigward b'mod partikolari t-titjiriet li saru fl-1994, dawn kienu, kif is-Supremo Tribunal de Justiça diġà kkonstata fis-sentenza tiegħu, kuntratti konklużi minn TAP direttament mal-operaturi turistiċi għal rotot li sadakinhar ma kinitx topera fuqhom peress li dawn kienu rotot tradizzjonali ta' AIA. Skont is-Supremo Tribunal de Justiça, “TAP wettqet, b'halma setgħet għamlet kwalunkwe kumpannija oħra tal-ajru, attività li ma kienet tirrappreżenta xejn iktar hlief l-okkupazzjoni ta' spazju fis-suq li tħalla liberu bil-waqfien ta' AIA”.

51. Madankollu, kif għustament jindikaw ir-rikorrenti fil-kawża prinċipali, il-fatt stess li TAP bdiet twettaq attività li qabel kienet titwettaq minn kumpannija oħra tal-grupp tagħha u li, sadanittant, ġiet stralċata jikkostitwixxi indikazzjoni importanti tal-eżistenza ta' trasferiment ta' negozju minhabba li juri l-issuktar minn TAP tal-attività li qabel kienet titwettaq minn AIA.

52. Fis-sentenza tiegħu, is-Supremo Tribunal de Justiça jibbaża fuq is-sentenza Süzen²⁷ biex jikkunsidra li s-sempliċi ssuktar ta' attività mwettqa minn impriza oħra ma huwiex biżżejjed sabiex tiġi stabbilita l-eżistenza ta' trasferiment ta' negozju²⁸. Madankollu, jirriżulta mill-ġurisprudenza tal-Qorti tal-Ġustizzja li, meta dan l-issuktar ta' attività jkun akkumpanjat mill-akkwist ta' elementi ta' attiv sinjifikattivi, ftit jibqa' dubju dwar l-eżistenza ta' trasferiment ta' negozju.

53. Il-fatt li TAP issoktat bl-attività li qabel kienet titwettaq minn AIA jintwera wkoll minn indikazzjoni oħra mressqa mill-qorti tar-rinviju, jiġifieri r-riintegrazzjoni fi hdan TAP ta' impjegati li qabel kienu jaħdmu mal-kumpannija stralċata, u dan biex iwettqu funzjonijiet identiċi għal dawk li kienu jwettqu fi hdan din il-kumpannija.

54. Kif is-Supremo Tribunal de Justiça diġà kkonstata fis-sentenza tiegħu, ġie ppruvat li żewġ impjegati, li sadakinhar kienu ssekondati minn TAP mad-dipartiment kummerċjali ta' AIA, wara l-istralċ ta' din tal-aħħar, ġew allokati minn TAP fid-dipartiment kummerċjali tagħha stess f'pożizzjonijiet fil-qasam tat-titjiriet mhux skedati *ad hoc* u tal-kuntratti ta' titjiriet ċarter tal-istaġun tal-avjazzjoni tas-sajf tas-sena 1993.

55. Skont is-Supremo Tribunal de Justiça, din ma hijiex zamma minn TAP ta' haddiema li qabel kienu impjegati minn AIA. Dawn il-haddiema kienu marbuta ma' TAP b'kuntratt ta' xogħol. Għaldaqstant, dawn kienu haddiema impjegati minn TAP u mhux minn AIA. L-impjegati kkonċernati kienu ssekondati minn TAP biex iwettqu funzjonijiet fi hdan AIA u huma ġew lura, wara l-istralċ ta' AIA, fil-kumpannija li kienet timpjegahom. Fis-sentenza tiegħu, is-Supremo Tribunal de Justiça jqis għalhekk li r-ritorn tal-haddiema ta' TAP fil-kumpannija tagħhom, wara l-istralċ ta' AIA fejn kienu ssekondati, huwa r-riżultat tat-twettiq tal-kuntratt ta' xogħol li kkonkludew mal-persuna li timpjegahom, jiġifieri TAP. Anki jekk dawn il-haddiema ġew integrati f'pożizzjonijiet korrispondenti

26 — Ara l-punt 33 ta' dawn il-konklużjonijiet.

27 — C-13/95, EU:C:1997:141.

28 — Punt 15.

għall-kategorija tagħhom u wettqu matul is-sajf tas-sena 1993 funzjonijiet fil-qasam tat-titjiriet mhux skedati mwettqa minn TAP dik is-sena, l-attività ta' dawn il-haddiema fi hdan TAP ma tippermettix, skont is-Supremo Tribunal de Justiça, l-identifikazzjoni ta' organizzazzjoni ta' entità ekonomika awtonoma ffokata fuq it-titjiriet mhux skedati.

56. Madankollu, kif jinnotaw għustament ir-rikorrenti fil-kawża prinċipali, l-assenjazzjoni mill-ġdid taż-żewġ impjegati fi hdan TAP f'funzjonijiet direttament marbuta mas-settur tat-titjiriet mhux skedati hija indikattiva tal-issuktar tal-attività ta' AIA minn TAP, attività li kienet issir qabel minn żmien għal żmien, b'mod li tikkonferma ftit iktar l-eżistenza ta' trasferiment ta' negozju. Barra minn hekk, dawn l-impjegati jidhru li huma "għaqda organizzata"²⁹, peress li huma ġew allokat, fi hdan TAP, għal funzjonijiet simili għal dawk li huma kienu jwettqu fi hdan AIA.

57. Bħala indizji addizzjonali tal-eżistenza ta' trasferiment ta' negozju, ta' min jinnota l-livell ta' xebh bejn l-attivitajiet imwettqa qabel u wara t-trasferiment. Kif tinnota l-Kummissjoni, AIA kienet impriża tat-trasport bl-ajru li tispeċjalizza fit-titjiriet mhux skedati. TAP, li l-qofol tan-negozju tagħha huwa t-trasport bl-ajru, kienet awtorizzata topera kemm titjiriet skedati kif ukoll titjiriet mhux skedati, u għalhekk kienet awtorizzata topera fis-suq tat-titjiriet ċarter, haġa li fil-fatt kienet diġà tagħmel, għalkemm mhux fuq bażi regolari³⁰. Għaldaqstant hemm xebh kbir bejn l-attivitajiet imwettqa miż-żewġ impriżi.

58. Fl-aħħar nett, rigward il-kriterju relatat ma' sospensjoni eventwali tal-attivitajiet, ġie stabbilit li TAP kienet bdiet topera, mill-1 ta' Mejju 1993, jiġifieri minnufih wara l-istralċ ta' AIA, ta' mill-inqas parti mit-titjiriet ċarter li AIA kienet intrabtet li topera għall-istagun tas-sajf tas-sena 1993. Għalhekk ma kien hemm l-ebda sospensjoni ta' attività ta' tul sinjifikattiv. Għall-kuntrarju, kien hemm kontinwità tal-attività, peress li madwar hmistax-il jum wara l-istralċ ta' AIA, TAP hadet postha biex teżegwixxi l-kuntratti relatati mat-titjiriet ikkonċernati.

59. Dawn l-indikazzjonijiet kollha juru, fil-fehma tiegħi, l-eżistenza ta' "trasferiment ta' negozju", fis-sens tal-Artikolu 1(1) tad-Direttiva.

60. Madankollu, is-Supremo Tribunal de Justiça wasal għal konklużjoni differenti peress li għażel interpretazzjoni wisq restrittiva tal-kundizzjoni dwar iż-żamma tal-identità tal-entità ttrasferita. Speċifikament, ir-raġunament tiegħu f'ebda mument ma jsemmi s-sentenza tal-Qorti tal-Ġustizzja li kienet madankollu twasslu għal soluzzjoni differenti, jiġifieri s-sentenza Klarenberg³¹, li ngħatat xi jiem qabel is-sentenza tas-Supremo Tribunal de Justiça, li fil-kuntest tagħha l-konklużjonijiet tal-Avukat Generali Mengozzi, li l-Qorti tal-Ġustizzja segwiet, kienu ġew ippreżentati fis-6 ta' Novembru 2008³².

61. Fis-sentenza tiegħu, is-Supremo Tribunal de Justiça ta importanza partikolari lill-kriterju li, biex tiġi stabbilita l-eżistenza ta' "trasferiment", fis-sens tal-Artikolu 1(1)(b) tad-Direttiva, wiehed irid ikun jista' jidentifika l-unità ekonomika ċeduta fil-kapital taċ-ċessjonarju³³.

62. F'dan ir-rigward, is-Supremo Tribunal de Justiça nnota li ma ġiex ippruvat li TAP holqot servizz ta' titjiriet mhux skedati li jimplementa speċifikament l-istruttura li kienet ta' AIA. Fid-dawl tal-fatti kollha kkonstatati, TAP ma akkwistatx entità ekonomika mmirata direttament u b'mod awtonomu li tkompli l-attività tat-titjiriet ċarter li qabel kienet issir minn AIA. B'mod partikolari, ma kienx hemm

29 — Sentenza Jouini *et* (C-458/05, EU:C:2007:512, punt 32).

30 — Il-Kummissjoni tirreferi għas-sentenza tas-Supremo Tribunal de Justiça.

31 — C-466/07, EU:C:2009:85.

32 — Konklużjonijiet tal-Avukat Ġenerali Mengozzi fil-Kawża Klarenberg (C-466/07, EU:C:2008:614).

33 — Punt 3.6.1, l-aħħar paragrafu.

trasferiment ta' diversi elementi separati li, sussegwentement ġew organizzati mill-ġdid fi ħdan TAP bit-twaqqif ta' impriża jew negozju awtonomu. Barra minn hekk, ma hemm l-ebda indizju li TAP għandha unità ddedikata għall-attività tat-titjiriet ċarter organizzata b'mod awtonomu għal dan il-għan.

63. Minn dan isegwi li, skont is-Supremo Tribunal de Justiça, l-analiżi globali tal-indizji ma tippermettix li wieħed jirrikonoxxi, fi ħdan TAP, grupp ta' riżorsi materjali u umani li huma ta' appoġġ għall-attività tat-titjiriet ċarter, organizzat b'mod awtonomu għal dan il-għan, jiġifieri entità ekonomika li żżomm l-identità tagħha u tissokta b'mod awtonomu b'attività ta' avjazzjoni kummerċjali mhux skedata fi ħdan TAP. Għall-kuntrarju, is-Supremo Tribunal de Justiça jirriveleva li t-tagħmir ta' AIA, li sussegwentement intuża minn TAP, tħallat mal-bqija tat-tagħmir ta' TAP u li din għamlet titjiriet skedati u mhux skedati li għalihom użat il-persunal tagħha u t-tagħmir tal-kumpannija tal-ajru tagħha mingħajr distinzjoni.

64. Fil-konfront ta' dan l-argument, għandu jiġi nnotat li, fis-sens tad-Direttiva, jista' jkun hemm trasferiment biż-żamma tal-identità tal-entità ttrasferita anki meta din ma żżommx l-istruttura organizzattiva awtonoma tagħha. Fi kliem ieħor, għall-kuntrarju ta' dak li ddecieda s-Supremo Tribunal de Justiça, il-kundizzjoni dwar iż-żamma tal-identità ma tfissirx li l-entità ekonomika ttrasferita għandha żżomm l-awtonomija tagħha fl-istruttura taċ-ċessjonarju.

65. Fil-kawża li wasslet għas-sentenza Klarenberg³⁴, l-argument tal-konvenuta fil-kawża prinċipali kien l-istess bħal dak użat mis-Supremo Tribunal de Justiça sabiex jeskludi l-eżistenza ta' trasferiment ta' negozju. Din il-parti argumentat, fil-fatt, li l-“entità ekonomika” ddefinita fl-Artikolu 1(1)(b) tad-Direttiva, iżżomm l-identità tagħha biss jekk tinzamm ir-rabta organizzattiva li tgħaqqad lill-persuni u/jew l-elementi kollha. Għall-kuntrarju, l-entità ekonomika ttrasferita ma żżommx l-identità tagħha jekk, wara ċ-ċessjoni, hija tiflew l-awtonomija tagħha mill-aspett organizzattiv, billi r-riżorsi akkwistati jiġu integrati miċ-ċessjonarju fi struttura kompletament ġdida³⁵.

66. Il-Qorti tal-Ġustizzja kkunsidrat li tali kuncett tal-identikità tal-entità ekonomika, li huwa bbażat unikament fuq il-fattur relatat mal-awtonomija organizzattiva, ma jistax jiġi aċċettat, u dan b'mod partikolari fid-dawl tal-għan segwit mid-direttiva, li jikkonsisti f'li tiġi żgurata protezzjoni effettiva tad-drittijiet tal-ħaddiema f'sitwazzjoni ta' trasferiment. Fil-fatt, skont il-Qorti tal-Ġustizzja, din l-interpretazzjoni timplika, minħabba s-sempliċi fatt li l-persuna li lilha jsir it-trasferiment tiddeciedi li xxolji l-parti tal-impriża jew tan-negozju akkwistata u li tintegraha fl-istruttura tagħha stess, l-eskluzjoni tal-applikazzjoni tad-Direttiva għal dik il-parti tal-impriża jew tan-negozju, u b'hekk iċċaħħad lill-ħaddiema kkonċernati mill-protezzjoni mogħtija minnha³⁶.

67. Rigward il-fattur relatat mal-aspett organizzattiv, il-Qorti tal-Ġustizzja ddecidiet preċedentement li dan jgħin biex jiddefinixxi l-identità ta' entità ekonomika³⁷. Madankollu, hija ddecidiet ukoll li bidla fl-istruttura organizzattiva tal-entità ttrasferita ma tipprekludix l-applikazzjoni tad-Direttiva³⁸.

68. Il-Qorti tal-Ġustizzja rrilevat ukoll li “l-Artikolu 1(1)(b) tad-Direttiva 2001/23 jiddefinixxi l-identità ta' entità ekonomika billi jirreferi għal ‘għaqda organizzata ta' riżorsi bl-objettiv li twettaq attività ekonomika, kemm jekk l-attività hija ċentrali jew anċillari kemm jekk le’, b'tali mod li ma jenfasizzax biss l-element organizzattiv tal-entità ttrasferita iżda wkoll dak tat-tkomplija tal-attività ekonomika

34 — C-466/07, EU:C:2009:85.

35 — Punt 42.

36 — Punt 43.

37 — Ara, b'mod partikolari, is-sentenzi Allen *et* (C-234/98, EU:C:1999:594, punt 27); Mayeur (C-175/99, EU:C:2000:505, punt 53); Liikenne (C-172/99, EU:C:2001:59, punt 34), kif ukoll Klarenberg (C-466/07, EU:C:2009:85, punt 44).

38 — Ara, b'mod partikolari, is-sentenzi Mayeur (C-175/99, EU:C:2000:505, punt 54); Jouini *et* (C-458/05, EU:C:2007:512, punt 36), kif ukoll Klarenberg (C-466/07, EU:C:2009:85, punt 44).

tagħha”³⁹. Minn dan hija ddeduċiet li l-kundizzjoni marbuta maż-żamma tal-identità ta’ entità ekonomika fis-sens tad-Direttiva għandha tiġi interpretata billi jiġu kkunsidrati ż-żewġ elementi, kif previsti fl-Artikolu 1(1)(b) tad-Direttiva 2001/23, li, meħuda flimkien, jikkostitwixxu din l-identità, kif ukoll l-għan ta’ protezzjoni tal-ħaddiema previst mid-Direttiva⁴⁰.

69. Fid-dawl ta’ dawn il-kunsiderazzjonijiet u biex ma ċcaħhadx id-Direttiva minn parti mill-effettività tagħha, il-Qorti tal-Ġustizzja ddecidiet li kien jeħtieġ li tinterpreta l-kundizzjoni dwar iż-żamma tal-identità ta’ entità ekonomika mhux fis-sens li hija teziġi ż-żamma tal-organizzazzjoni speċifika imposta mill-impreditur għad-diversi fatturi ta’ produzzjoni ttrasferiti, iżda fis-sens li hija ttippreżupponi ż-żamma tar-rabta funzjonali ta’ interdipendenza u ta’ komplementarjetà bejn dawn il-fatturi⁴¹.

70. Fil-fatt, skont il-Qorti tal-Ġustizzja, iż-żamma ta’ tali rabta funzjonali bejn id-diversi fatturi ttrasferiti tippermetti liċ-ċessjonarju juża lil dawn tal-aħħar, anki jekk ikunu integrati, wara t-trasferiment, fi struttura organizzattiva ġdida differenti, sabiex jissokta b’attività ekonomika identika jew simili⁴².

71. Fid-dawl tas-sentenza Klarenberg⁴³, ma huwiex wisq rilevanti li l-entità akkwistata giet xolta fl-organizzazzjoni ta’ TAP, peress li nżammet rabta funzjonali bejn, minn naħa waħda, l-elementi tal-attiv u l-persunal assorbiti u min-naħa l-oħra, l-issuktat tal-attività li qabel kienet titwettag minn AIA.

72. Fis-sentenza tiegħu, is-Supremo Tribunal de Justiça ta importanza partikolari lill-fatt li l-ajruplani u l-persunal akkwistati ntużaw għat-titjiriet skedati u għat-titjiriet mhux skedati. Din iċ-ċirkustanza hija, fil-fehma tiegħu, tali li turi li ma kienx hemm żamma ta’ entità ekonomika ddedikata għall-attività tat-titjiriet mhux skedati fi ħdan TAP.

73. F’dan ir-rigward, jidhirli li ma huwiex wisq rilevanti li l-elementi ttrasferiti ma ntużawx biss għat-titjiriet mhux skedati, iżda wkoll għat-titjiriet skedati. Il-kundizzjoni dwar iż-żamma tal-identità tal-entità akkwistata ma teħtieġx l-użu esklużiv ta’ assi ttrasferiti għall-benefiċċju tal-attività ssuktata. Ir-rabta funzjonali bejn dawn l-assi u l-attività ssuktata tibqa’ anki jekk l-imsemmija elementi jintużaw ukoll għat-twettag ta’ attività oħra, *a fortiori* meta tkun attività simili fis-settur tat-trasport bl-ajru.

74. Kif issostni l-Kummissjoni, jirriżulta mis-sentenza Klarenberg⁴⁴ li l-istralċ ta’ AIA u l-integrazzjoni ta’ parti kbira mill-attiv tagħha fl-istruttura organizzattiva ta’ TAP, anki jekk ma żammewx identità “awtonoma”, ma jeskludux l-applikazzjoni tad-Direttiva. Il-fattur importanti huwa li l-mezzi ttrasferiti jzommu l-identità tagħhom u jintużaw, wara t-trasferiment, biex tissokta attività ekonomika identika jew simili.

75. Issa, f’dan il-każ, l-assi ta’ AIA għall-ewwel (matul l-istaġun tal-avjazzjoni tas-sajf tal-1993) intużaw sabiex titkompla attività identika għal dik ta’ AIA, jiġifieri t-titjiriet ċarter li AIA kienet intrabtet li twettag, u mbagħad biex titkompla attività identika (titjiriet ċarter organizzati minn TAP) jew simili (titjiriet skedati ta’ TAP).

39 — Sentenza Klarenberg (C-466/07, EU:C:2009:85, punt 45).

40 — *Ibidem* (punt 46).

41 — *Ibidem* (punt 47).

42 — *Ibidem* (punt 48).

43 — C-466/07, EU:C:2009:85.

44 — *Idem*.

76. Kif iddikjarat il-Qorti tal-Ġustizzja fis-sentenza tagħha Klarenberg⁴⁵, it-termini tal-ewwel u tar-raba' subparagrafi tal-Artikolu 6(1) tad-Direttiva jikkonfermaw li, f'moħħ il-legiżlatur tal-Unjoni, din hija maħsuba biex tapplika għal kwalunkwe trasferiment li jissodisfa l-kundizzjonijiet imsemmija fl-Artikolu 1(1), irrispettivament minn jekk l-entità ekonomika ttrasferita żzommx jew le l-awtonomija tagħha fl-istruttura taċ-ċessjonarju⁴⁶.

77. Naturalment, hija l-qorti tar-rinviju li finalment għandha tiddetermina jekk il-kriterji tal-eżistenza ta' trasferiment ta' negozju humiex issodisfatti f'dan il-każ. Skont ġurisprudenza stabbilita, hija l-qorti nazzjonali kompetenti li għandha tistabbilixxi, fil-kuntest ta' evalwazzjoni globali taċ-ċirkustanzi fattwali kollha li jikkarakterizzaw l-operazzjoni inkwistjoni, jekk l-identità tal-unità ekonomika ttrasferita nżammitx jew le⁴⁷.

78. Madankollu, il-kuntest partikolari tal-każ fil-kawża prinċipali, li huwa l-konsegwenza ta' pożizzjonijiet diverġenti ta' qrati nazzjonali, għandu, fil-fehma tiegħi, iwassal lill-Qorti tal-Ġustizzja biex tirrispondi b'mod kemm iktar preċiż kif ukoll dirett lill-qorti tar-rinviju.

79. Għaldaqstant nipproponi li r-risposta għall-ewwel domanda għandha tkun li l-Artikolu 1(1) tad-Direttiva għandu jiġi interpretat fis-sens li l-kunċett ta' trasferiment ta' negozju jkopri sitwazzjoni fejn impriża attiva fis-suq tat-titjiriet ċarter tkun stralċata permezz ta' deċiżjoni tal-azzjonist maġġoritarju tagħha, li jkun huwa stess impriża attiva fis-settur tal-avjazzjoni u li, fil-kuntest tal-istralċ tal-ewwel impriża:

- jassumi l-pożizzjoni tal-kumpannija stralċata fil-kuntratti ta' kiri ta' ajruplani u fil-kuntratti ta' titjiriet ċarter li jkunu għadhom fis-seħħ ma' operaturi turistiċi;
- jizviluppa l-attività li qabel kienet tipprattika l-kumpannija stralċata;
- jerga' jimpjega ċerti haddiema li sa dak il-mument kienu tkeċċew mill-kumpannija stralċata u jqegħidhom jeżerċitaw funzjonijiet identiċi, u
- jirċievi tagħmir żgħir mill-kumpannija stralċata.

B – Dwar it-tieni domanda

80. Permezz tat-tieni domanda tagħha, il-qorti tar-rinviju essenzjalment tistaqsi lill-Qorti tal-Ġustizzja jekk l-Artikolu 267 TFUE għandux jiġi interpretat fis-sens li qorti nazzjonali li d-deċiżjonijiet tagħha ma humiex sugġetti għal rimedju ġudizzjarju taħt il-liġi nazzjonali, bħas-Supremo Tribunal de Justiça, fid-dawl tal-fatt deskritt fid-domanda preċedenti u l-fatt li l-qrati nazzjonali inferjuri li quddiemhom tressaq il-każ adottaw deċiżjonijiet kunfliġġenti, kellhiex l-obbligu li tressaq rinviju għal deċiżjoni preliminari quddiem il-Qorti tal-Ġustizzja dwar l-interpretazzjoni korretta tal-kunċett ta' "trasferiment ta' negozju" fis-sens tal-Artikolu 1(1) tad-Direttiva.

81. Għandu jittfakkar, fuq bażi preliminari, li l-proċedura stabbilita mill-Artikolu 267 TFUE hija strument ta' kooperazzjoni bejn il-Qorti tal-Ġustizzja u l-qrati nazzjonali, li permezz tagħha l-Qorti tal-Ġustizzja tagħti lill-qrati nazzjonali l-elementi ta' interpretazzjoni tad-dritt tal-Unjoni li huma neċessarji għalihom sabiex tkun deċiża l-kawża li tkun tressqet quddiemhom⁴⁸.

45 — *Idem*.

46 — Punt 50.

47 — Punt 49.

48 — Ara, b'mod partikolari, is-sentenzi Schneider (C-380/01, EU:C:2004:73, punt 20); Stradasfalti (C-228/05, EU:C:2006:578, punt 44), kif ukoll Kirtruna u Viganò (C-313/07, EU:C:2008:574, punt 25).

82. Fil-kuntest ta' din il-kooperazzjoni, hija biss il-qorti nazzjonali, li quddiemha tkun tressqet il-kawża u li għandha tassumi r-responsabbiltà tad-deċiżjoni ġudizzjarja sussegwenti, li għandha tevalwa, fid-dawl tal-fatti partikolari tal-kawża, kemm in-neċessità ta' deċiżjoni preliminari sabiex tkun tista' tagħti s-sentenza tagħha kif ukoll ir-rilevanza tad-domandi li hija tagħmel lill-Qorti tal-Ġustizzja⁴⁹.

83. B'mod partikolari, l-obbligu ta' rinviju, stabbilit fit-tielet paragrafu tal-Artikolu 267 KE, jaqa' fi hdan il-qafas ta' kooperazzjoni stabbilita sabiex tiġi żgurata l-applikazzjoni t-tajba u l-interpretazzjoni uniformi tad-dritt tal-Unjoni fl-Istati Membri kollha, bejn il-qrati nazzjonali, fil-kwalità tagħhom ta' qrati responsabbli mill-applikazzjoni tad-dritt Komunitarju, u l-Qorti tal-Ġustizzja⁵⁰.

84. Għandu jifhem li l-obbligu tal-qrati nazzjonali li d-deċiżjonijiet tagħhom ma jkunux suġġetti għal rimedju ġudizzjarju, li jressqu rinviju għal deċiżjoni preliminari quddiem il-Qorti tal-Ġustizzja kif previst fit-tielet paragrafu tal-Artikolu 267 TFUE, għandu b'mod partikolari l-ghan li jevita li tiġi stabbilita, fi Stat Membru, xi ġurisprudenza nazzjonali li ma tkunx konformi mar-regoli tad-dritt tal-Unjoni⁵¹.

85. Skont il-Qorti tal-Ġustizzja, dan l-ghan jintlaħaq meta jkunu marbuta b'dan l-obbligu ta' rinviju, hliet fil-limiti permessi mill-Qorti tal-Ġustizzja fis-sentenza tagħha *Cilfit et*⁵², il-qrati supremi kif ukoll kwalunkwe qorti nazzjonali li d-deċiżjonijiet tagħha ma humiex suġġetti għal rimedju ġudizzjarju⁵³.

86. Sa fejn ma jkun hemm ebda rimedju ġudizzjarju kontra d-deċiżjoni ta' qorti nazzjonali, din tal-aħħar għandha l-obbligu, fil-prinċipju, li tirreferi l-kwistjoni lill-Qorti tal-Ġustizzja fis-sens tat-tielet paragrafu tal-Artikolu 267 TFUE meta titqajjem quddiemha kwistjoni dwar l-interpretazzjoni tat-Trattat FUE⁵⁴.

87. Mir-relazzjoni bejn it-tieni u t-tielet paragrafi tal-Artikolu 267 TFUE jirriżulta li l-qrati msemmija fit-tielet paragrafu jgawdu mill-istess setgħa diskrezzjonali bhall-qrati nazzjonali kollha l-oħra f'dak li jirrigwarda l-kwistjoni jekk hijiex neċessarja deċiżjoni fuq punt ta' liġi tal-Unjoni biex dawn ikunu jistgħu jagħtu d-deċiżjoni tagħhom. Għalhekk, dawn il-qrati ma humiex obbligati li jirreferu lill-Qorti tal-Ġustizzja kwistjoni dwar l-interpretazzjoni tad-dritt tal-Unjoni li tkun tqajmet quddiemhom, jekk il-kwistjoni ma tkunx rilevanti, jiġifieri, fil-każijiet li, tkun xi tkun ir-risposta għal dik il-kwistjoni, din ma jkun jista' jkollha l-ebda effett fuq is-soluzzjoni tat-tilwima⁵⁵.

88. Min-naħa l-oħra, fil-każ li dawn jikkonstataw li huwa neċessarju li jiġi applikat id-dritt tal-Unjoni sabiex ikunu jistgħu jiddeċiedu l-kawża quddiemhom, l-Artikolu 267 TFUE jimponi fuqhom, bħala prinċipju, l-obbligu li jirreferu lill-Qorti tal-Ġustizzja kull kwistjoni ta' interpretazzjoni li tqum⁵⁶.

89. B'dan il-mod, fil-każ ta' tilwima li tqajjem kwistjoni ta' interpretazzjoni tad-dritt tal-Unjoni, il-prinċipju huwa li qorti nazzjonali li d-deċiżjonijiet tagħha ma humiex suġġetti għal rimedju ġudizzjarju taht il-liġi nazzjonali għandha obbligu li tadixxi lill-Qorti tal-Ġustizzja, filwaqt li l-possibbiltà li tirrinunzja milli tadixxi lill-Qorti tal-Ġustizzja hija l-eċċezzjoni.

49 — Sentenzi Schneider (C-380/01, EU:C:2004:73, punt 21); Längst (C-165/03, EU:C:2005:412, punt 31), kif ukoll Kirtruna u Vigano (C-313/07, EU:C:2008:574, punt 26).

50 — Ara, b'mod partikolari, is-sentenza Intermodal Transports (C-495/03, EU:C:2005:552, punt 38 u l-ġurisprudenza ċċitata).

51 — *Ibidem* (punt 29 u l-ġurisprudenza ċċitata).

52 — 283/81, EU:C:1982:335.

53 — Ara, b'mod partikolari, is-sentenza Intermodal Transports (C-495/03, EU:C:2005:552, punt 30 u l-ġurisprudenza ċċitata).

54 — Sentenza Consiglio nazionale dei geologi u Autorità garante della concorrenza e del mercato (C-136/12, EU:C:2013:489, punt 25 u l-ġurisprudenza ċċitata).

55 — *Ibidem* (punt 26 u l-ġurisprudenza ċċitata).

56 — *Ibidem* (punt 27 u l-ġurisprudenza ċċitata).

90. Is-sentenza *Cilfit et*⁵⁷ timponi fuq il-qrati nazzjonali li jiddeciedu fl-aħħar istanza dmir ikbar ta' motivazzjoni meta jastjenu milli jagħmlu rinviju lill-Qorti tal-Ġustizzja.

91. B'hekk, fir-rigward tal-ambitu tal-obbligu msemmi fit-tielet paragrafu tal-Artikolu 267 TFUE, kif gie limitat mill-Qorti tal-Ġustizzja, jirriżulta minn ġurisprudenza stabbilita sew minn wara din is-sentenza li qorti li d-deċiżjonijiet tagħha ma humiex sugġetti għal rimedju ġudizzjarju taht il-liġi nazzjonali hija meħtieġa, meta titqajjem quddiemha kwistjoni dwar id-dritt tal-Unjoni, li twettaq l-obbligu tagħha ta' rinviju, sakemm ma ssibx li l-kwistjoni mqajma ma hijiex rilevanti jew li d-dispożizzjoni tad-dritt tal-Unjoni inkwistjoni tkun diġà giet interpretata mill-Qorti tal-Ġustizzja jew li l-applikazzjoni korretta tad-dritt tal-Unjoni timponi ruħha b'mod tant evidenti li ma thalli ebda lok għal dubju raġonevoli. L-eżistenza ta' tali eventwalità għandha tiġi evalwata fid-dawl tal-karatteristiċi tad-dritt tal-Unjoni, tad-diffikultajiet partikolari li l-interpretazzjoni tiegħu toħloq u tar-riskju ta' divergenza fil-ġurisprudenza fi hdan l-Unjoni Ewropea⁵⁸.

92. Il-Qorti tal-Ġustizzja ddikjarat li, mingħajr preġudizzju għall-prinċipji li jirriżultaw mis-sentenza *Köbler*⁵⁹, il-ġurisprudenza li tirriżulta mis-sentenza *Cilfit et*⁶⁰ thalli biss f'idejn il-qorti nazzjonali r-responsabbiltà li tevalwa jekk l-applikazzjoni korretta tad-dritt tal-Unjoni timponi ruħha b'mod tant evidenti li ma thalli ebda lok għal dubju raġonevoli u, għalhekk, li tiddeciedi jekk tastjenix jew le milli tirreferi kwistjoni ta' interpretazzjoni tad-dritt tal-Unjoni li tkun tqajmet quddiemha lill-Qorti tal-Ġustizzja⁶¹.

93. Fil-kuntest ta' dan ir-rinviju għal deċiżjoni preliminari, il-qorti tar-rinviju tistaqsi lill-Qorti tal-Ġustizzja jekk, fid-dawl tal-ġurisprudenza tagħha dwar il-kunċett ta' trasferiment ta' negozju u minhabba l-eżistenza ta' pożizzjonijiet diverġenti fost il-qrati nazzjonali rigward l-interpretazzjoni li għandha tingħata fir-rigward tal-fatti tal-każ, is-Supremo Tribunal de Justiça kienx iġġustifikat jew le li ma jsib "ebda dubju raġonevoli" dwar il-kwistjoni ta' interpretazzjoni mqajma u għaldaqstant setax jastjeni milli jadixxi lill-Qorti tal-Ġustizzja b'rinviju għal deċiżjoni preliminari.

94. F'dan ir-rigward, għandu jiġi enfasizzat li l-qrati nazzjonali li d-deċiżjonijiet tagħhom ma humiex sugġetti għal rimedju ġudizzjarju taht il-liġi nazzjonali għandhom jeżerċitaw prudenza partikolari qabel ma jeliminaw l-eżistenza ta' kwalunkwe dubju raġonevoli. Huma għandhom jispjegaw ir-raġunijiet għaliex huma ċerti li qegħdin japplikaw b'mod korrett id-dritt tal-Unjoni.

95. Din il-prudenza għandha twassalhom, b'mod partikolari, sabiex jiddeterminaw b'mod preċiż jekk l-applikazzjoni tad-dritt tal-Unjoni li jagħzlu tikkunsidrax debitament il-karatteristiċi speċifiċi tad-dritt tal-Unjoni, id-diffikultajiet partikolari li toħloq l-interpretazzjoni tiegħu kif ukoll ir-riskju ta' divergenzi fil-ġurisprudenza fi hdan l-Unjoni.

96. Is-Supremo Tribunal de Justiça kkunsidra li l-kunċetti li jinsabu fid-Direttiva, u b'mod partikolari dak tat-trasferiment ta' negozju, kienu ċari biżżejjed fir-rigward tal-interpretazzjoni ġudizzjarja. Dan kien ifisser, fil-fehma tiegħu, li f'dan il-każ ma kienx hemm hteġa li jagħmel rinviju għal deċiżjoni preliminari.

97. Dan l-approċċ jidher li huwa żbaljat għaliex nafu li l-interpretazzjoni tal-kunċett ta' trasferiment ta' negozju huwa kkaratterizzat minn approċċ ta' każ b'każ. Il-każijiet li jitressqu suċċessivament quddiem il-Qorti tal-Ġustizzja jippermettulha tirfina l-kamp ta' applikazzjoni ta' dan il-kunċett. Din hija għalhekk ġurisprudenza li tevolvi kontinwament. Din il-karatteristika kellha twassal lis-Supremo Tribunal de Justiça għal approċċ prudenti qabel ma jiddeciedi li ma jadixxi lill-Qorti tal-Ġustizzja.

57 — 283/81, EU:C:1982:335.

58 — Sentenza *Intermodal Transports* (C-495/03, EU:C:2005:552, punt 33).

59 — C-224/01, EU:C:2003:513.

60 — 283/81, EU:C:1982:335.

61 — Sentenza *Intermodal Transports* (C-495/03, EU:C:2005:552, punt 37 u l-ġurisprudenza ċċitata).

98. Ma' din il-kunfidenza eċċessiva fin-natura kkonsolidata tal-ġurisprudenza tal-Qorti tal-Ġustizzja dwar il-kunċett ta' trasferiment ta' negozju hemm ukoll kunsiderazzjoni inkompleta ta' din il-ġurisprudenza, li wasslet lis-Supremo Tribunal de Justiça biex jagħti interpretazzjoni żbaljata ta' dan il-kunċett.

99. F'sitwazzjoni bħal dik fil-kawża prinċipali, fejn teżisti ġurisprudenza tal-Qorti tal-Ġustizzja dwar il-kunċett li għandu jiġi interpretat, qorti nazzjonali li, fil-prinċipju, hija sugġetta għall-obbligu tar-rinviju u li tikkunsidra li t-tilwima li tressqet quddiemha tqajjem kwistjoni ta' interpretazzjoni tad-dritt tal-Unjoni għandha żewġ possibbiltajiet minn fejn tagħżel. Jew tadixxi lill-Qorti tal-Ġustizzja sabiex tikseb iktar kjarifiki fid-dawl tat-tilwima li trid tiddeċiedi dwarha, jew tiddeċiedi li ma twettaqx l-obbligu tagħha tar-rinviju, iżda mbagħad ikollha taċċetta u tapplika r-risposta digà mogħtija mill-Qorti tal-Ġustizzja. Jekk ma tadotta l-ebda waħda minn dawn il-possibbiltajiet u tagħti interpretazzjoni oħra tal-kunċett tad-dritt tal-Unjoni inkwistjoni, din il-qorti twettaq ksur ta' dan id-dritt li għandu jitqies li huwa suffiċjentement ikkaratterizzat⁶². Dan jirriżulta minn ġurisprudenza stabbilita, li tgħid li ksur tad-dritt tal-Unjoni huwa kkaratterizzat b'mod suffiċjenti meta dan isir b'mod manifestament kuntrarju għall-ġurisprudenza tal-Qorti tal-Ġustizzja dwar is-sugġett⁶³.

100. Fil-qosor, kieku kkunsidra sewwa u kompletament il-ġurisprudenza tal-Qorti tal-Ġustizzja, inkluża dik l-iktar reċenti, is-Supremo Tribunal de Justiça ma kienx ikun daqstant ċert rigward l-applikazzjoni tad-dritt tal-Unjoni li huwa għamel.

101. Huwa importanti li l-Qorti tal-Ġustizzja tadotta pożizzjoni stretta rigward it-tfakkir tal-obbligu tar-rinviju li għandhom il-qorti nazzjonali li d-deċiżjonijiet tagħhom ma humiex sugġetti għal rimedju ġudizzjarju taħt il-liġi nazzjonali. Fil-fatt, kif osserva l-Avukat Ġenerali Léger fil-konklużjonijiet tiegħu fil-każ *Traghetti del Mediterraneo*⁶⁴ u kif juri dan il-każ, “il-ksur ta' tali obbligu jista' jwassal biex il-qorti kkonċernata tagħmel żball [...], kemm jekk ikun żball fl-interpretazzjoni tad-dritt [tal-Unjoni] applikabbli kif ukoll żball fid-deduzzjoni tal-konsegwenzi li jirriżultaw minnha għal interpretazzjoni konformi tad-dritt nazzjonali jew għall-evalwazzjoni tal-kompatibbiltà tiegħu mad-dritt [tal-Unjoni]”⁶⁵.

102. Barra minn hekk, insostni li n-nuqqas ta' osservanza min-naħa tal-qorti nazzjonali li d-deċiżjonijiet tagħhom ma humiex sugġetti għal rimedju ġudizzjarju taħt il-liġi nazzjonali tal-obbligu tagħhom ta' rinviju jcaħhad lill-Qorti tal-Ġustizzja mill-funzjoni fundamentali mogħtija lilha mill-ewwel subparagrafu tal-Artikolu 19(1) TUE li tiżgura “r-rispett tad-dritt fl-interpretazzjoni u l-applikazzjoni tat-Trattati”.

103. Fl-aħħar nett, jirriżulta mill-proċess li, fil-kuntest ta' dan il-każ, il-qorti Portugiżi kienu waslu għal pożizzjonijiet diverġenti rigward l-interpretazzjoni tal-kunċett ta' trasferiment ta' negozju. Fil-fehma tiegħi, għalkemm l-eżistenza ta' deċiżjonijiet kontradittorji meħuda minn qorti nazzjonali wahedha ma hijiex suffiċjenti biex jiskatta l-obbligu ta' rinviju għal deċiżjoni preliminari previst fit-tielet paragrafu tal-Artikolu 267 TFUE, din hija element kuntestwali li jsaħħaħ il-kunsiderazzjoni li s-Supremo Tribunal de Justiça kellu jkun iktar prudenti u jadixxi lill-Qorti tal-Ġustizzja b'rinviju għal deċiżjoni preliminari.

104. Jirriżulta minn dawn il-kunsiderazzjonijiet kollha li, fil-fehma tiegħi, it-tielet paragrafu tal-Artikolu 267 TFUE għandu jkun interpretat fis-sens li qorti nazzjonali li d-deċiżjonijiet tagħha ma jkunux sugġetti għal rimedju ġudizzjarju taħt il-liġi nazzjonali, bħas-Supremo Tribunal de Justiça, f'ċirkustanzi bħal dawk inkwistjoni fil-kawża prinċipali, għandha tadixxi lill-Qorti tal-Ġustizzja b'rinviju għal deċiżjoni preliminari.

62 — Ara Pertek, J., “Renvoi préjudiciel en interprétation”, *JurisClasseur Europe Traité*, faxxikolu 361, 2010, § 97.

63 — Ara, b'mod partikolari, is-sentenzi *Traghetti del Mediterraneo* (C-173/03, EU:C:2006:391, punt 43 u l-ġurisprudenza ċċitata), kif ukoll *Fuß* (C-429/09, EU:C:2010:717, punt 52 u l-ġurisprudenza ċċitata).

64 — C-173/03, EU:C:2005:602.

65 — Punt 66.

C – Dwar it-tielet domanda

105. Permezz tat-tielet domanda tagħha, il-qorti tar-rinviju essenzjalment tistaqsi lill-Qorti tal-Ġustizzja jekk id-dritt tal-Unjoni, u b'mod partikolari l-ġurisprudenza tas-sentenza Köbler⁶⁶, għandux ikun interpretat fis-sens li jipprekludi sistema nazzjonali dwar ir-responsabbiltà tal-Istat li tissugġetta d-dritt għal kumpens għall-kundizzjoni li l-ewwel tiġi annullata d-deċiżjoni li kkawżat id-dannu.

106. Infakkar li, skont l-Artikolu 13(2) tas-SRMKI, “[it-]talba għall-kumpens għandha tkun ibbażata fuq l-annullament minn qabel tad-deċiżjoni li tikkawża d-dannu mill-qorti kompetenti”.

107. Sabiex jiġi stabbilit jekk din il-kundizzjoni hijiex konformi jew le mad-dritt tal-Unjoni, fl-ewwel lok għandu jinfakkar li l-prinċipju tar-responsabbiltà tal-Istat għad-danni kkawżati lill-individwi minhabba ksur tad-dritt tal-Unjoni li għalih huwa responsabbli huwa inerenti għas-sistema tat-Trattat⁶⁷.

108. Fir-rigward tar-responsabbiltà tal-Istat minhabba ksur tad-dritt tal-Unjoni imputabbli għal deċiżjoni ta' qorti nazzjonali tal-aħħar istanza, il-Qorti tal-Ġustizzja ddikjarat li, minhabba l-ispeċifità tal-funzjoni ġudizzjarja kif ukoll ir-rekwiżiti legittimi ta' ċertezza legali, ir-responsabbiltà tal-Istat, f'ipotezi simili, ma hijiex bla limitu. Kif sostniet il-Qorti tal-Ġustizzja, din ir-responsabbiltà ma tirrizultax hliet fil-każ eċċezzjonali fejn qorti nazzjonali tal-aħħar istanza tkun kisret b'mod manifest id-dritt applikabbli. Sabiex jiġi ddeterminat jekk din il-kundizzjoni hijiex issodisfatta, il-qorti nazzjonali li trid tiddeċiedi dwar talba għad-danni għandha, f'dan ir-rigward, tiegħu inkunsiderazzjoni l-elementi li jikkarakterizzaw is-sitwazzjoni quddiemha u, b'mod partikolari, il-grad ta' ċarezza u preċiżjoni tar-regola li ma ġietx osservata, in-natura volontarja tal-ksur, in-natura skużabbli jew le tal-iżball ta' liġi, il-pożizzjoni li ttiehdet, meta applikabbli, minn istituzzjoni tal-Unjoni, kif ukoll in-nuqqas ta' eżekuzzjoni, mill-qorti inkwistjoni, tal-obbligu tagħha li titlob deċiżjoni preliminari skont it-tielet paragrafu tal-Artikolu 267 TFUE⁶⁸.

109. Kif diġà indikajt qabel, din l-inosservanza manifesta tad-dritt tal-Unjoni applikabbli hija preżunta, fi kwalunkwe każ, meta d-deċiżjoni kkonċernata tittiehed billi b'mod ċar ma tiġix kkunsidrata l-ġurisprudenza tal-Qorti tal-Ġustizzja dwar is-sugġett⁶⁹.

110. Dritt għal kumpens jinholoq għalhekk, jekk din il-kundizzjoni relatata mal-inosservanza manifesta tad-dritt tal-Unjoni applikabbli tkun sodisfatta, hekk kif ikun ġie stabbilit li r-regola tad-dritt miksur għandha l-għan li tagħti drittijiet lill-individwi u li hemm rabta kawżali diretta bejn l-allegat ksur manifest u d-dannu mgarrab mill-persuna kkonċernata. Dawn it-tliet kundizzjonijiet huma, fil-fatt, neċessarji u suffiċjenti biex jagħtu, favur l-individwi, dritt biex jinkiseb kumpens, mingħajr madankollu ma jiġi eskluż li jista' jingħata lok għar-responsabbiltà tal-Istat f'kundizzjonijiet inqas restrittivi abbażi tad-dritt nazzjonali⁷⁰.

66 — C-224/01, EU:C:2003:513.

67 — Ara, b'mod partikolari, is-sentenza Ogieriakhi (C-244/13, EU:C:2014:2068, punt 49 u l-ġurisprudenza ċċitata).

68 — Ara, b'mod partikolari, is-sentenza Traghetti del Mediterraneo (C-173/03, EU:C:2006:391, punt 32 u l-ġurisprudenza ċċitata).

69 — *Ibidem* (punt 43 u l-ġurisprudenza ċċitata). Ara wkoll is-sentenza Fuß (C-429/09, EU:C:2010:717, punt 52 u l-ġurisprudenza ċċitata).

70 — Ara, b'mod partikolari, is-sentenza Traghetti del Mediterraneo (C-173/03, EU:C:2006:391, punt 45 u l-ġurisprudenza ċċitata).

111. Il-Qorti tal-Ġustizzja kellha wkoll l-okkażjoni tippreċiża li, bla ħsara għad-dritt għal kumpens għad-danni li huwa msejjes direttament fuq id-dritt tal-Unjoni, ladarba dawn il-kundizzjonijiet huma ssodisfatti, l-Istat għandu jagħti kumpens għall-konsegwenzi tad-dannu kkawżat skont id-dritt nazzjonali dwar ir-responsabbiltà, sakemm il-kundizzjonijiet stabbiliti mil-leġiżlazzjoni nazzjonali fil-qasam tal-kumpens għad-danni ma jkunux inqas favorevoli minn dawk dwar talbiet simili ta' natura domestika (prinċipju ta' ekwivalenza) u sakemm dawn ma jkunux ġestiti b'mod li jrendu l-ksib tal-kumpens impossibbli jew diffiċli ħafna fil-prattika (prinċipju ta' effettività)⁷¹.

112. Huwa fid-dawl tal-prinċipju ta' effettività li jeħtieġ, fil-fehma tiegħi, li wieħed jeżamina l-modalità proċedurali prevista fl-Artikolu 13(2) tas-SRMKI. Huwa għalhekk meħtieġ li jiġi ddeterminat jekk tali modalità proċedurali hijiex ta' natura li trendi, fil-prattika u f'ċirkustanzi bħal dawk inkwistjoni fil-kawża prinċipali, impossibbli jew ferm diffiċli l-kisba ta' kumpens mill-individwu li jkun garrab id-dannu.

113. Il-punt kruċjali hawnhekk huwa li jiġi ddeterminat jekk dan l-individwu jibbenefikax jew le mill-possibbiltà ta' azzjoni kontra s-sentenza tas-Supremo Tribunal de Justiça li kkawżatlu d-dannu. Mistoqsi dwar dan waqt is-seduta, il-Gvern Portugiż, għall-ewwel wieġeb fin-negattiv għal din il-mistoqsija qabel ma biddel ftit ir-risposta tiegħu b'mod ftit li xejn konvinċenti. Hija l-qorti tar-rinviju li għandha tivverifika l-istat tal-leġiżlazzjoni tagħha dwar dan il-punt. Jekk din il-qorti tasal għall-konstatazzjoni li l-individwu li garrab id-dannu ma għandux il-possibbiltà ta' azzjoni kontra s-sentenza tas-Supremo Tribunal de Justiça li kkawżatlu d-dannu, ikun xieraq li tikkunsidra li l-modalità proċedurali prevista mill-Artikolu 13(2) tas-SRMKI tmur kontra l-prinċipju ta' effettività sa fejn din tagħmilha impossibbli għal dan l-individwu li jikseb kumpens.

114. Fi kwalunkwe każ, jidhirli mid-dibattiti li saru quddiem il-Qorti tal-Ġustizzja li, jekk tali possibbiltà ta' azzjoni kontra sentenza tas-Supremo Tribunal de Justiça kellha tkun identifikata, din tidher li hija pjuttost teoretika u diffiċli biex tiġi implementata⁷². Għaldaqstant, sa fejn il-modalità proċedurali prevista fl-Artikolu 13(2) tas-SRMKI toħloq, f'din l-ipoteżi, ostaklu serju għall-kisba ta' kumpens mill-individwu garrab id-dannu, hija tibqa', fil-fehma tiegħi, kuntrarja għall-prinċipju ta' effettività. Fil-fatt, tali modalità proċedurali tagħmilha ferm diffiċli għal dan l-individwu sabiex jikseb kumpens.

115. Għaldaqstant jiena nikkonkludi li, f'ċirkustanzi bħal dawk inkwistjoni fil-kawża prinċipali, id-dritt tal-Unjoni, u b'mod partikolari l-ġurisprudenza tas-sentenza Köbler⁷³, għandu jiġi interpretat fis-sens li jipprekludi sistema nazzjonali dwar ir-responsabbiltà tal-Istat li tissugġetta d-dritt għal kumpens għall-kundizzjoni li l-ewwel tiġi annullata d-deċiżjoni li kkawżat id-dannu.

IV – Konkluzjoni

116. Fid-dawl ta' dak li ntqal iktar 'il fuq, jiena nipproponi li r-risposti li għandhom jingħataw għad-domandi li saru mill-Varas Cíveis de Lisboa għandhom ikunu skont kif ġej:

- 1) L-Artikolu 1(1) tad-Direttiva 2001/23/KE tal-Kunsill, tat-12 ta' Marzu 2001, dwar l-approssimazzjoni tal-liġijiet tal-Istati Membri relatati mas-salvagwardja tad-drittijiet tal-impjegati fil-każ ta' trasferiment ta' impriżi, negozji jew partijiet ta' impriżi jew negozji, għandu jiġi interpretat fis-sens li l-kuncett ta' trasferiment ta' negozju jkopri sitwazzjoni fejn

71 — Ara, b'mod partikolari, is-sentenza Fuß (C-429/09, EU:C:2010:717, punt 62 u l-ġurisprudenza ċċitata).

72 — Matul is-seduta, il-Gvern Portugiż indika, barra minn hekk, li huwa ma kienx jaf b'każijiet fejn l-Artikolu 696(f) tal-Kodiċi tal-Proċedura Ċivili Portugiż il-ġdid kien ġie implementat f'sitwazzjoni ta' inkompatibbiltà ta' sentenza tas-Supremo Tribunal de Justiça mad-dritt tal-Unjoni.

73 — C-224/01, EU:C:2003:513.

impriza attiva fis-suq tat-titjiriet ċarter tkun stralċata permezz ta' deċiżjoni tal-azzjonist maġġoritarju tagħha, li jkun huwa stess impriza attiva fis-settur tal-avjazzjoni u li, fil-kuntest tal-istralċ tal-ewwel impriza:

- jassumi l-pożizzjoni tal-kumpannija stralċata fil-kuntratti ta' kiri ta' ajruplani u fil-kuntratti ta' titjiriet ċarter li jkunu għadhom fis-seħħ ma' operatori turistiċi;
 - jiżviluppa l-attività li qabel kienet tipprattika l-kumpannija stralċata;
 - jerga' jimpjega ċerti haddiema li sa dak il-mument kienu tkeċċew mill-kumpannija stralċata u jqegħidhom jeżerċitaw funzjonijiet identiċi, u
 - jirċievi tagħmir żgħir mill-kumpannija stralċata.
- 2) It-tielet subparagrafu tal-Artikolu 267 TFUE għandu jiġi interpretat fis-sens li qorti nazzjonali li d-deċiżjonijiet tagħha ma humiex suġġetti għal rimedju ġudizzjarju taħt il-liġi nazzjonali, bħas-Supremo Tribunal de Justiça (Qorti Suprema, il-Portugall), għandha l-obbligu, f'ċirkustanzi bħal dawk inkwistjoni fil-kawża prinċipali, li tadixxi lill-Qorti tal-Gustizzja b'rinviju għal deċiżjoni preliminari.
- 3) F'ċirkustanzi bħal dawk inkwistjoni fil-kawża prinċipali, id-dritt tal-Unjoni, u b'mod partikolari l-ġurisprudenza tas-sentenza Köbler (C-224/01, EU:C:2003:513), għandu jkun interpretat fis-sens li jipprekludi sistema nazzjonali dwar ir-responsabbiltà tal-Istat li tissugġetta d-dritt għal kumpens għall-kundizzjoni li l-ewwel tiġi annullata d-deċiżjoni li kkawżat id-dannu.